

Nippreparaw għall-Festa



Fr Joe Caruana
Kappillan

Il-festa tal-parroċċa tinvolvi ħafna xogħol lil ħafna nies. Biex il-festa tirnexxi, biex il-ħafna nies li tiġi tiegħu sehem fiċ-ċelebrazzjonijiet liturġiċi u tgawdi ċ-ċelebrazzjonijiet ta' barra, jeħtieġ li jkun hemm min ħadem u pprepara minn ħafna qabel. Jien, bħala kappillan, barra li flimkien man-nies tiegħi rrid nipprepara ċ-ċelebrazzjonijiet tal-knisja, irrid ukoll li nikkoordina l-attivitajiet li jsiru barra l-knisja biex hekk, kemm jista' jkun, kollox jimxi sewwa. Minħabba f'dan, napprezza forsi aktar minn ħaddiehor, għax immissu b'idejja, il-ħafna xogħol li gruppi u soċjetajiet oħra jkunu qed jagħmlu matulek ja sena. Tal-Armar, tan-Nar, il-Kor u l-Orkestra, il-Każini tal-Baned, mhux biss kull wieħed minnhom ikollu x-xogħol li jipprepara l-parti tiegħu imma wkoll irid jara kif ser jiffinanzja dak li jkun ser jagħmel. Xhin tqis kollox, tibqa' mistagħġeb kemm finanzi huma involuti u kemm nies differenti jkunu qed jagħtu sehemhom.

Li tant nies jikkoperaw flimkien għal skop wieħed, minkejja l-opinjoni differenti u l-lealtajiet lejn soċjetajiet diversi, hi haġa li titlob maturità u responsabilità kbira. Din il-maturità u responsabilità trid tiġi l-ewwel nett minn min imexxi, fi kliem ieħor, fil-każ tal-każini mill-

membri kollha tal-kumitati. Inħossni tassew ixxurtjat u niringrazzja 'l Alla li aħna l-Mellieħa ngawdu ftehim kbir fil-festi li jirrifletti tant tajjeb fuq il-kumitati tal-każini tagħna li mbagħad imexxu b'għaqal lis-soċi tagħhom. Jien nagħraf li ftehim bħal dan mhux talli ma jiġix mix-xejn imma wkoll mhux dejjem faċli. Trid taħdem għalih il-hin kollu u b'serjetà kbira. Jibqa' l-fatt li mitt bniedem mitt fehma u allura jeħtieġ l-għaqal ta' dawk li jaħdmu biex minn din il-varjetà ta' opinjonijiet joħorgu deċiżjoni waħda li tirrispetta lil kulhadd.

F'dak li għandu x'jaqsam mal-investment tal-flus, drajna nisimgħu li l-prezent mhux garanzija tal-futur. Hekk nistgħu ngħidu għal din l-koperazzjoni li tinsab bejnietna: għax illum ninsabu tajjeb, ma jfissirx li nistgħu norbtu jdejna u nserrħu rasna li dejjem ser nibqgħu hekk. Irridu naħdmu kontinwament jekk irridu nkomplu ngawdu din l-għaqda. U jien jidhirli li għandna naħdmu għaliha mhux biss għax dan juri maturità serja fina imma wkoll għax zgur li hija xi haġa li togħġob lil Marija Santissima li tagħha nkunu qed niċċelebraw il-festa.

Grazzi mill-qalb ta' din il-koperazzjoni u awguri għal festa qaddisa, festa sabiħa li fiha nkunu nistgħu ngawdu l-frott tax-xogħol kollu li aħna flimkien inkunu ħdimna għalih matul is-sena.

Il-Festa t-Tajba.

BELLA VEDUTA

grocery & confectionery
Mr & Mrs D. Vella

Bella Veduta
Triq ta' Masrija
Il-Mellieħa
Tel: 21521306

delilahvella@hotmail.co.uk